


قائم شناسی
پر ایک تعارف



ڈاکٹر فقیر محمد ہونزائی



کتابِ قائم شناسی پر ایک تعارف

ڈاکٹر فقیر محمد ہونزائی

کتاب قائم شناسی پر ایک تعارف

”قرآن حکیم اور عالم انسانیت“ جیسی انقلابی اور تاریخ ساز کتاب کی تصنیف کے بعد ”قائم شناسی“ حضرت علامہ بزرگوار نصیر الدین نصیر ہونزائی صاحب، دامت فیوضاتہ العرفانیہ، کی اپنی نوعیت کی ایک اور منفرد کتاب ہے۔ اسلئے کہ اس میں قائم شناسی کے بارے میں وہ اسرار برمل بیان کئے گئے ہیں جن کو اس سے پہلے بزرگان دین نے وقت کا تقاضا نہ ہونے کی وجہ سے یا تو بیان ہی نہیں کیا ہے یا صرف اشاروں کنایوں میں بیان کیا ہے۔

جاننا چاہئے کہ حضرت قائم علینا سلامہ کا عقیدہ الگ الگ اصطلاحوں کی صورت میں تمام ادیان عالم میں پایا جاتا ہے، اسلئے کہ تمام انبیاء و مرسلین کی دعوت حضرت قائم اور ان کے دور کی طرف رہی ہے۔ مذاہب اسلام میں یہ اصطلاح بالعموم ”مہدی موعود“ اور شیعہ مذہب میں بالخصوص ”قائم آل محمد“ کے نام سے مشہور ہے، حضرت قائم علینا سلامہ سے ایک ایسی ہستی مراد ہیں کہ جن کے زمانے میں انبیاء علیہم السلام کی شریعتوں میں پوشیدہ حقائق کا ظہور ہوگا، دنیا سے ظلم و ستم کا نشان مٹ جائے گا، عدل و انصاف کا دور دورہ ہوگا اور ہر ایک کو اپنے اعمال کے مطابق جزا ملے گا، اور کسی پر کوئی ظلم نہیں ہوگا، جیسا کہ حضور صلعم نے فرمایا ہے: ”لَوْ لَمْ يَبْقَ مِنَ الدُّنْيَا إِلَّا يَوْمٌ وَاحِدٌ لَطَوَّلَ اللَّهُ ذَلِكَ الْيَوْمَ حَتَّى يَخْرُجَ مِنْهُ وَوَلَدِي مَنْ يَمْلَأُهَا عَدْلًا كَمَا مُلِنْتُ جَوْرًا“ = اگر دنیا (کی عمر) سے صرف ایک ہی دن رہ جائے تو خدا اس دن کو طول دے گا یہاں تک کہ میری اولاد سے وہ شخص نکلے گا جو اس کو عدل و انصاف سے بھر دے گا جس طرح یہ جور و ستم سے بھرا ہوا ہے۔^۱

حضرت قائم اور قیامت کے بارے میں قرآن حکیم اور احادیث شریفہ میں بہت سے تمثیلی ارشادات آئے ہیں اور تمثیلی بیان ہونے کی وجہ سے ہر مذہب والوں نے اپنے

اپنے اعتقاد کے مطابق بہت کچھ لکھا ہے، جس کی تفصیلات کی یہاں گنجائش نہیں۔ یہاں پر صرف اسماعیلی بزرگانِ دین (ججتوں اور داعیوں) نے حضرت قائم اور قیامت کے بارے میں جو کچھ لکھا ہے اس کا ایک مختصر جائزہ لینے کی کوشش کی جاتی ہے۔ اسماعیلی بزرگانِ دین قائم اور قیامت کی اصطلاحات کی حد تک دوسرے مذاہب کے علماء کے ساتھ متفق ہیں، لیکن ان کی معنوی اور تاویلی تشریح میں ان کی ایک مخصوص روش ہے۔ قائم سے مراد ان کے نزدیک ایک ایسی ہستی ہے جو اچانک کہیں سے پیدا نہیں ہوگی، بلکہ آل پیغمبر یعنی مولانا علی اور حضرت فاطمہؑ کی اولاد میں سے ائمہ طاہرین کا جو سلسلہ دنیا میں جاری ہے اسی سلسلے کا ایک امام قائم کی حیثیت میں کام کریں گے۔ جیسا کہ سیدنا پیر ناصر خسروؒ نے اپنی کتاب وجہ دین میں ماہِ رمضان اور شبِ قدر (لیلة القدر) کی جو تاویل کی ہے اس سے یہ حقیقت ظاہر ہے۔^۲

اسی طرح قیامت کا تصور بھی دوسرے ادیان و مذاہب کے برعکس ائمہ طاہرین کی تاویلی تعلیم کی روشنی میں کسی اچانک واقعہ کا نام نہیں بلکہ یہ ایک دائمی واقعہ ہے۔ اسلئے کہ قیامت پاداشِ عمل کیلئے ہے اور پاداشِ عمل کا تعلق تخلیق سے ہے اور تخلیق جیسا کہ حضرت مولانا سلطان محمد شاہ صلوات اللہ علیہ فرماتے ہیں: ”اسلام کی مطابق تخلیق ایک وقتِ معین میں ایک منفرد عمل سے عبارت نہیں بلکہ وہ ایک دائمی اور مسلسل واقعہ ہے۔“ اسلئے قیامت بھی ایک دائمی اور مسلسل واقعہ ہے، چونکہ اس دائمی اور مسلسل عمل سے چھوٹے بڑے ہنگامی اور دوری واقعات پیدا ہوتے رہتے ہیں، اس اعتبار سے ان کو چھوٹی بڑی قیامتوں کا نام دیا جاتا ہے اور ان کا سلسلہ جاری ہے، جیسا کہ سیدنا ناصر خسروؒ فرماتے ہیں:

منزہ مالک الملکی کہ بے پایان حشر دارد یعنی وہ ہر صفت سے پاک و مبرا بادشاہ اپنی بادشاہت میں بے پایان قیامتوں کا مالک ہے۔ چونکہ قیامت دائمی بھی ہے اور ہنگامی و دوری بھی، اس لحاظ سے تاویلی تعلیمات میں قائم اور قیامت کو بھی ان ہی معنوں

میں استعمال کیا گیا ہے۔

دوری لحاظ سے بھی قیامت کی کئی قسمیں ہیں، مثلاً دورِ صغیر یا کہین کی قیامت جو بالعموم چھ اماموں کے زمانے گزر جانے کے بعد ساتویں امام یا ناطق کے ظہور کے وقت واقع ہوتی ہے؛ دورِ کبیر یا مہین کی قیامت جو چھ ناطقوں کے ادوار کے گزر جانے کے بعد صاحبِ دورِ ہفتم حضرت قائم کے زمانے میں واقع ہوتی ہے۔ اسی طرح چھ ادوارِ کبیر کے گزر جانے کے بعد ساتویں صاحبِ دورِ کبیر کے زمانے کی قیامت وغیرہ۔ دوری قیامت کی ایک مثال آفتابِ عالمِ تاب کے گرد زمین کی گردش ہے، جس طرح آفتابِ عالمِ تاب کے گرد زمین کی گردش سے دن رات میں بتدریج تبدیلی آتی رہتی ہے، اور یہ تبدیلی نصف کرہ شمالی میں ۲۱ جون اور نصف کرہ جنوبی میں ۲۲ دسمبر کو حدِ انتہا کو پہنچ جاتی ہے جن کو بالترتیب صیفی نقطہ انقلاب اور شتوی نقطہ انقلاب کہا جاتا ہے اور یہ دن اپنے اپنے نصف کرے میں روشنی و گرمی مہیا کرنے کے لحاظ سے سب سے زیادہ فیض بار اور طویل ترین دن ہوتے ہیں، اسی طرح ادوار کا سلسلہ جاری رہتا ہے۔

اسماعیلی بزرگانِ دین کی تاویلی تعلیمات کا جائزہ لینے سے پہلے یہ بات یاد رکھنا ضروری ہے کہ ان کے یہاں دین کی تکمیل محض تنزیل سے نہیں ہوتی بلکہ تنزیل و تاویل (۷:۳) دونوں کے ذریعے ہوتی ہے۔ تنزیل کا کام خود آنحضرتؐ نے انجام دیا اور تاویل کا کام اپنے اساس مولانا علی علیہ السلام کے حوالے کیا جو ان کی اولاد کے ائمہ طاہرین میں ہمیشہ کیلئے جاری ہے (۷:۵۲-۵۳؛ ۱۷:۱۰۶)، چنانچہ اسماعیلی بزرگانِ دین نے اپنے اپنے زمانوں کے اماموں کی تاویلی تعلیم کی روشنی میں دین کے دوسرے پہلوؤں کے ساتھ ساتھ حضرت قائم اور قیامت کی حقیقت کو اپنے اپنے زمانے کے تقاضوں کے مطابق سمجھانے کیلئے الگ الگ زبانوں میں کئی ایک کتابیں لکھی ہیں۔

ذیل میں ان بزرگوں اور ان کی کتابوں میں سے چند ایک کا ذکر کیا جاتا ہے:

سیدنا رازی: الاصلاح، الزینة، اعلام النبوة؛

سیدنا سجستانی: الافتخار، اثبات النبوات، المقاليد، الينابيع، الباهرة؛

سیدنا قاضی نعمان: شرح الاخبار، اساس التاويل، تاويل الدعائم،

افتتاح الدعوة؛

سیدنا جعفر بن منصور اليمین: سرائر و اسرار النطقاء، تاويل الزکوة،

کتاب الکشف؛

سیدنا کرمانی: راحة العقل، کتاب الرياض؛

سیدنا شیرازی: المجالس المؤيديه؛

سیدنا ناصر خسرو: روشنائی نامه (نثر)، وجه دين، خوان الاخوان،

گشایش ورهائش، جامع الحکمتين، زاد المسافرين، ديوان اشعار؛

خواجہ نصیر الدین (منسوب): روضه تسليم؛

سیدنا رئیس حسن: ديوان قائمات؛

سیدنا ابواسحاق: هفت باب؛

سید سہراب ولی: تحفة الناظرين

اسی طرح برصغیر پاک و ہند میں سیدنا پیر صدر الدین، سیدنا پیر حسن کبیر الدین،

سیدنا پیر شمس اور دوسرے پیروں نے گنانوں میں حضرت قائم اور قیامت کے بارے میں

لکھا ہے۔

ان بزرگان دین کی تعلیمات کا خلاصہ یہ ہے کہ قائم اور قیامت کے بارے میں

جو کچھ قرآن حکیم اور احادیث شریفہ میں آیا ہے وہ حق ہے، لیکن جیسا کہ پہلے ذکر ہو چکا ہے،

ان کی حقیقت تنزیل میں نہیں بلکہ تاویل میں ہے، مثلاً سیدنا المؤمنین فی الدین شیرازی لیلۃ القدر جو حجت قائم کی ایک مثال ہے، کے بارے میں وارد ایک حدیث کہ ”اس رات شیاطین کو ہتھکڑیاں پہنا کر قید کیا جاتا ہے اور ہر شریہ کے شرک و کفر کا جاتا ہے“۔ فرماتے ہیں کہ ”اگر اس حدیث کو ظاہری طور پر جس طرح لوگ سمجھتے ہیں لیا جائے تو اس کی کوئی حقیقت نہیں بنتی، اسلئے کہ کفار جو شیاطین کی پیروی کرنے والے ہیں، اس رات اپنے کفر سے باز نہیں آتے اور نہ وہ اپنے شر سے رکتے ہیں . . .“۔ اسلئے اس حدیث کی حقیقت معنی کے لحاظ سے ہے نہ کہ لفظ کے لحاظ سے (یعنی اس کی حقیقت تاویل میں ہے نہ کہ تنزیل میں) اور اس کی تاویل یہ ہے کہ جو لوگ اس حد شریف (یعنی حجت قائم) سے وابستہ ہو گئے وہ شیاطین کے وسوسوں سے جو روحوں میں ڈالتے اور نقصان پہنچاتے ہیں، سے حفاظت اور پناہ میں ہیں۔“ اسلئے قیامت سے متعلق جو کچھ قرآن وحدیث میں آیا ہے، مثلاً آسمانوں اور زمین کا بدل جانا، زمین کا اپنے پروردگار کے نور سے روشن ہو جانا، وابتہ الارض کا کلام، یا جوج و ماجوج کا خروج وغیرہ جو قیامت سے متعلق ہیں، ان کی حقیقت تاویل میں ہے نہ کہ تنزیل میں، اسلئے کہ تنزیل مثل ہے اور تاویل مَثول۔

چونکہ قرآن کریم میں قیامت کا بنیادی تعلق وقت اور زمانے کے ساتھ ہے اسلئے جہاں جہاں قرآن حکیم میں خدا کے چھ دن میں آسمانوں اور زمین کے پیدا کرنے اور ساتویں دن عرش پر متمکن ہونے کا ذکر آیا ہے (مثلاً ۷: ۵۴؛ ۱۰: ۳) وہاں ہنگامی یا دوری قیامتوں کا ذکر آیا ہے اور ان دنوں کی حقیقت تاویل میں ڈھونڈنے کی ضرورت ہے نہ کہ تنزیل میں، کیونکہ اگر ان کو تنزیلی معنوں میں لیا جائے تو اس سے ایک طرف تو ان آیات کے ساتھ تضاد پیدا ہوگا جن میں خدا کے ہر چیز کو صرف ”کُن“ کہہ کر پیدا کرنے کا ذکر آیا ہے (۲: ۱۱۷؛ ۳: ۵۹؛ ۱۶: ۴۰؛ ۳۶: ۸۲) اور دوسری طرف یہ مسئلہ پیدا ہوگا کہ جب کائنات نہ تھی، زمین، آسمان، چاند اور سورج نہ تھے تو خدا کس پیمانے سے دنوں کو ناپتا تھا، اسلئے

از روئے تاویل یہاں دنوں سے مراد ادوار ہیں جن میں سے ہر ایک دو ایک ہزار سال کا ہوتا ہے، اور اس کی تائید قرآن کی اس آیت سے ہوتی ہے جس میں خدا فرماتا ہے کہ اس کا ایک دن دنیا والوں کی گنتی کے حساب سے ایک ہزار سال کے برابر ہوتا ہے (۲۲:۴۷)۔ اور آسمانوں اور زمین سے بھی مراد عالم ظاہر نہیں بلکہ عالم دین ہے، اسلئے یہاں پر عالم دین کی تخلیق کا ذکر ہے نہ کہ عالم ظاہر کا، جس کی تخلیق چھ دن یعنی چھ صاحبان ادوار کی شریعتوں کے ذریعے ہوتی ہے، یعنی آدم، نوح، ابراہیم، موسیٰ، عیسیٰ علیہم السلام اور خاتم النبیین محمد مصطفیٰ صلی اللہ علیہ وآلہ وسلم اور ان میں سے ہر ایک اپنی شریعت اور کتاب کے ذریعے عالم دین میں کام کرتا ہے اور ساتویں دن سے مراد حضرت قائم القیامت ہے جو صاحب شریعت نہیں بلکہ صاحب شمار ہے اسلئے صاحبان شریعت کے ادوار میں جو کام ہو چکا ہے اس کا حساب لیں گے اور کام کرنے والوں کو اپنے اپنے کاموں کا جزا دیں گے۔^۵

یہ بات یاد رکھنا ضروری ہے کہ چونکہ قیامت ایک روحانی عمل ہے اسلئے اس کا ادراک حواس ظاہر سے نہیں ہوتا، اسلئے قرآن کریم میں قیامت کے سلسلے میں عوام کے حوالے سے کئی مرتبہ ”لایشعرون“ (۱۲:۱۰۷؛ ۴۳:۶۶) استعمال ہوا ہے یعنی عوام کو قیامت کا علم نہیں ہوتا صرف صاحبان تاویل اور اہل معرفت کو اس کا علم ہوتا ہے۔ چنانچہ صاحبان تاویل نے حضرت قائم کے بارے میں قرآنی تاویل کی روشنی میں بہت کچھ پیشین گوئیاں کی ہیں اور فرمایا ہے کہ دوسرے اماموں اور قائم کے درمیان ایک بڑا فرق یہ ہوگا کہ ہر امام کا حجت ان کے بعد آتا ہے لیکن قائم کا حجت ان سے پہلے آئے گا اور قائم کے نور کا نزول ان کے حجت میں ہوگا جس کے فیوض و برکات کی وجہ سے ان کا مرتبہ الیۃ القدر کی طرح ہوگا جو ہزار مہینوں سے بہتر ہے یعنی حجت قائم علم میں ہزار اماموں سے بہتر ہے۔ سیدنا شیرازی لکھتے ہیں کہ حجت قائم صاحب بیان کلمی و کشف حقیقی ہوں گے،^۹ اور حضرت قائم خود کمال انبیاء اور ان کے نفوس و عقول کا قبلہ ہوں گے۔^{۱۰}

الغرض گزشتہ بزرگانِ دین کی کتابیں حضرت قائم اور دورِ قیامت کے بارے میں ایسے حقائق سے پُر ہیں، لیکن ہنوز ان کا زمانہ مخصوص قیامت یا قیامت القیامت سے دُور تھا، اسلئے بیشتر حقائق کا بیان ہر بزرگ نے اپنے وقت کے تقاضوں کے مطابق اشاروں کنایوں میں کیا ہے۔ جیسے سیدنا المؤمنین آیات (۱۲:۴۷-۴۹) کی تاویل میں فرماتے ہیں کہ علم کی فراوانی کا وقت حضرت قائم قیامت کے زمانے میں ہوگا جو صاحبِ بیان کُلّی اور کشفِ جلی ہونگے۔^{۱۱}

ہمارا زمانہ قرآن وحدیث میں مذکور نشانیوں کی روشنی میں دورِ قیامت کا آغاز ہے اور الحمد للہ ہمارے زمانے کے عارفِ کامل حضرت علامہ نصیر الدین نصیر ہونزائی، دامت فیوضاتہ العرفانیہ، نے حضرت قائم علینا سلامہ اور قیامت کی شناخت کے بارے میں جو حقائق بیان کئے ہیں وہ یقیناً اس دور کے فیوض و برکات کا نتیجہ ہیں کیونکہ اس سے پہلے زمانوں میں ان آیاتِ خداوندی کا ظہور نہیں ہوا تھا جن کو دورِ قیامت میں خدا نے آفاق و انفس میں دکھانے کا وعدہ کیا تھا (۴۱:۵۳)۔ علامہ بزرگوار اپنی ایک کتاب ”میزان الحقائق“ کے دیباچے میں لکھتے ہیں: ”میں نے اس کتاب میں اکثر ایسے مسائل پر بحث کی ہے جن سے ہمارا زمانہ دوچار ہوا ہے یا ہونے والا ہے، اسلئے کہ پیش آمدہ مسائل کا حل کرنا نہ صرف علومِ دین کی حقانیت اور قدر و منزلت کا ثبوت ہے بلکہ اس میں بنی نوع انسان کی خیر خواہی بھی مضمر ہے۔ ان میں سے بیشتر ایسے مسائل ہیں جن کو بزرگانِ دین نے صریحاً حل نہیں کیا ہے اسلئے کہ ان چیزوں کیلئے ان کے زمانے کا کوئی تقاضا نہ تھا اسلئے انہوں نے اپنی کتابوں میں ایسے حقائق کو رموز و امثال میں پوشیدہ رکھا ہے تاکہ وقت آنے پر انہیں آشکارا کر لیا جائے۔“^{۱۲}

علامہ بزرگوار اپنے روحانی تجربے کی روشنی میں فرماتے ہیں کہ وہ قیامت جس میں خدا نے اپنی آیات کو آفاق و انفس میں دکھانے کا وعدہ کیا تھا اس کا آغاز ہو چکا ہے۔

موصوف کے نزدیک آج مادی سائنس کے تمام انکشافات و ایجادات خدا کی وہ آیات ہیں جو آفاق میں دکھا رہا ہے اور اس کے بعد وہ اپنی آیات انفس میں دکھانے والے ہیں۔ اسلئے موصوف نے اسی کتاب کے مضامین میں سے ایک کا نام رکھا ہے: ”ایٹمی دور روحانی دور سے ملا ہے“ ہر چند کہ علامہ بزرگوار نے اپنی اکثر کتابوں میں حضرت قائم علینا سلامہ اور قیامت کے کسی نہ کسی پہلو کا ذکر کیا ہے، لیکن ”میزان الحقائق“ میں سب سے زیادہ قیامت کی تفصیل اور اس کی قسموں کا ذکر فرمایا ہے۔ فرماتے ہیں کہ قیامت خدا کی گھڑی ہے۔ اور گھڑی جس کیلئے قرآنی لفظ ”السَّاعَةُ“ آیا ہے، وضاحت کرتے ہوئے فرماتے ہیں کہ اس کی بنیاد سیکنڈ یا لح البصر پر ہے، لیکن سیکنڈوں کے مجموعوں کو جمع کیا جائے تو اسی سے منٹ، گھنٹہ، دن، رات، ہفتہ، عشرہ، ماہ، سال، صدی اور ادوار بنتے ہیں۔ بالفاظِ دیگر ساعت یا قیامت ایک دائمی عمل ہے اور اسی عمل سے گونا گون قیامتیں بنتی جاتی ہیں، مثلاً دائمی قیامت، ہنگامی قیامت، شخصی اختیاری قیامت، شخصی اضطراری قیامت، اجتماعی قیامت، عالمی قیامت۔ فرماتے ہیں کہ اس کے علاوہ اور بھی بہت بڑی قیامتیں ہیں، مثلاً کسی سیارے کا اپنے مدار سے ہٹ کر عالم کے حاشیہ کی طرف جانا، یا حاشیہ کی طرف سے کسی سیارے کا اندر کی طرف آنا، یا سورج میں گر کر ختم ہو جانا، یا سورج سے کسی سیارے کا پیدا ہو جانا، یا گُل عالم کا ہیولی میں فنا ہو کر پھر سے پیدا ہونا وغیرہ۔^{۱۲}

اسی طرح علامہ بزرگوار نے اپنی ایک دوسری کتاب ”کوزہ کوثر“ میں قرآن حکیم کے حوالے سے عالم دین کی دوری قیامتوں کو نہایت حکیمانہ اور لطیف پیرائے میں ثابت کیا ہے، آیہ (۵۵:۳): ”وَجَاعِلُ الَّذِينَ اتَّبَعُوكَ فَوْقَ الَّذِينَ كَفَرُوا إِلَى يَوْمِ الْقِيَامَةِ۔ اور جن لوگوں نے تیری پیروی کی ان کو قیامت تک کافروں پر غالب رکھوں گا۔“ کی تشریح کرتے ہوئے فرماتے ہیں کہ اس ارشاد کی حکمت یہ ہے کہ حضرت عیسیٰ کے تابعین اللہ تعالیٰ کے مذکورہ وعدہ کے مطابق اپنے مخالفین پر دینی لحاظ سے (یعنی دلیل و حجت کے اعتبار سے)

غالب و فاتح رہے تا آنکہ دورِ عیسیٰ کے چھ اماموں کا زمانہ گزر گیا، اور جب دورِ عیسیٰ کے ساتویں امام کا ظہور ہوا تو اس وقت نصرانیت کی قیامت برپا ہوئی، کیونکہ پیغمبرِ اسلام ایک نئی کتاب اور تازہ شریعت لیکر دنیا میں تشریف فرما ہوئے۔ اب حضرت عیسیٰ کے دین کے متعلق اللہ تعالیٰ نے جو کچھ وعدہ فرمایا تھا وہ پورا ہو چکا۔ اگر ہم اس آیہ مبارکہ کے ایسے معنی نہ لیں بلکہ یوں کہیں کہ دنیائے عیسائیت (نصرانیت) میں ابھی تک کوئی قیامت واقع نہیں ہوئی ہے تو اس کا مطلب یہ ہوگا کہ اگر نصاریٰ ظہورِ اسلام کے بعد مسلمان نہ بنیں (یعنی حضرت محمدؐ کی دعوت کو قبول نہ کریں) تو ان پر کوئی جرم نہیں، اور جو غیر عیسائی اسلام کو قبول کریں تو وہ پھر بھی مسلمان نہیں ہو سکیں گے، کیونکہ بموجب وعدہ الہی عیسائیوں کو قیامت تک اپنے مخالفین پر غالب و فاتح ہونے کا حق حاصل ہے۔ تو کیا کوئی دانشمند مسلمان اس بات کو قبول کرے گا؟ نہیں، ہرگز نہیں۔^{۱۵} [جبکہ اسی سورہ کی آیت (۱۱۰:۳) میں خدا مسلمانوں سے خطاب کرتے ہوئے فرماتا ہے: ”كُنْتُمْ خَيْرَ أُمَّةٍ أُخْرِجَتْ لِلنَّاسِ = تم بہترین امت ہو جسے لوگوں (کی ہدایت) کیلئے پیدا کی گئی ہو“۔]

جاننا چاہئے کہ مذکورہ دلیل سے نہ صرف یہی حقیقت واضح و روشن ہوئی کہ ہر ناطق پیغمبرؐ کی دنیائے شریعت میں ساتویں امام کے آنے پر قیامت برپا ہو جاتی ہے، بلکہ اس کے ساتھ ساتھ یہ اصول بھی معلوم ہوا کہ قیامت خواہ چھوٹی ہو یا بڑی، اختیاری ہو یا اضطراری، انفرادی ہو یا اجتماعی، جب بھی آجائے تو وہ غیر شعوری طور پر آتی ہے، چینی چلاتی ہوئی نہیں آتی۔^{۱۶}

الغرض علامہ بزرگوار نے قیامت کے ہر پہلو پر روشنی ڈالی ہے اور ان حقائق و اسرار کو جو بزرگانِ مانقذم نے رموز و اشارات میں بیان کیا تھا، برملا طور پر بیان کیا ہے خصوصاً حجتِ قائم، حضرت قائم اور خلیفہ قائم کے بارے میں۔ اپنی ایک اور کتاب ”قرآنی مینار“ میں اس دور کے بارے میں فرماتے ہیں: یہ ہفت ادوارِ کبیر میں سے آخری دور ہوگا جس

میں بڑے بڑے واقعات و معجزات رونما ہوں گے، بین الاقوامی اتحاد ویگانگت کا دور دورہ ہوگا، سیارہ زمین نمونہ بہشت بن جائیگا، دنیا بھر میں نور اسلام کی روشنی پھیل جائیگی، روحانی سائنس عام ہو جائیگی، لوگ اٹرن ٹشٹریوں کی مدد سے پرواز کر کے دوسرے سیاروں کی سیاحت کریں گے اور مومنین بایقین سے اولیاء اللہ کی طرح ظہور کرامات ہونے لگے گا۔^{۱۷} مزید فرماتے ہیں: ”ان تمام پُر حکمت پیش گوئیوں کو حقیقی معنوں میں جاننے کی ضرورت ہے جو دور قیامت کی بڑی بڑی تبدیلیوں اور ترقیوں سے متعلق ہیں۔“^{۱۸}

الحمد للہ علامہ بزرگوار نے دور قیامت کے نقیب اعظم کی حیثیت میں دور قیامت کی ان پُر حکمت پیش گوئیوں کو حقیقی معنوں میں سمجھانے کیلئے اپنی حیاتِ طیبہ کو قربان کر دیا ہے۔ خود فرماتے ہیں:

میرے قائم نے مجھے لوگوں سے قربان کر دیا
اس خلیلی کام سے دنیا کو حیران کر دیا^{۱۹}

موصوف کی نثر و نظم میں سو (۱۰۰) سے زیادہ کتابیں اس حقیقت کی شاہد ہیں، ان کتابوں کے غائرانہ مطالعے سے معلوم ہوتا ہے کہ ان میں گزشتہ بزرگانِ دین کے علوم کا خلاصہ بھی ہے اور اس کے ساتھ اضافی علم قیامت بھی، مثلاً عالمِ شخصی کے حقائق، عالمِ شخصی میں پیشانی کا مقام، شعوری و لاشعوری قیامت، انائے علوی و انائے سفلی وغیرہ۔ قائم شناسی کے سلسلے میں علامہ بزرگوار کی کتابوں میں ”قرآن حکیم اور عالمِ انسانیت“ اور زیر نظر کتاب ”قائم شناسی“ خصوصی اہمیت کے حامل ہیں اور ان کی علوشان کا یہ مرتبہ ہے کہ اس میں علامہ بزرگوار نے حجتِ قائم، حضرت قائم اور خلیفہ قائم کے نہ صرف اسماء بلکہ ان کے مسمیات کی بھی شناخت کرائی ہے۔ اس سرگمو کے افشا کی سعادت کا سہرا حضرت قائم نے موصوف کے سر پر باندھا ہے جو حضرت آدم کے زمانے سے بزرگانِ دین کے دلوں سے دلوں میں راز دارانہ صورت میں منتقل ہوتے آیا تھا۔ ایسی تعلیم دینا یقیناً کسی کیلئے اس وقت تک ممکن

نہیں ہو سکتا جب تک وہ حق الیقین اور فنا فی القائم کے مرتبے پر فائز نہ ہو۔ موصوف یقیناً حضرت قائم علیہا سلامہ کی عظیم ترین گویا و دانا آیت (معجزہ) ہیں اسلئے قائم شناسی کے گہر ہای ضیاء بخش اور دُررِ بیش بہا آپ کی زبانِ فیض بار اور قلمِ جواہر نگار سے وجود میں آتے رہتے ہیں، نہیں تو یہ کس طرح ممکن ہو سکتا تھا کہ ہونز جیسے علم و حکمت سے دُور افتادہ علاقہ سے جہاں ۱۹۴۶ء یعنی حضرت مولانا سلطان محمد شاہ صلوات اللہ علیہ کی بابرکت ڈائمنڈ جوہلی (جس کی فیوضات و برکات سے ہونزہ کے ہر گاؤں میں سکول قائم ہوئے) سے قبل صرف ایک ہی پرائمری سکول تھا اور ۱۹۱۳ء سے قبل اس کا بھی وجود نہ تھا، سے لیک ایسی ہستی پیدا ہو کہ جن کے نورِ حکمت و معرفت سے اہل زمانہ کی آنکھیں خیرہ ہو جائیں۔ الحمد للہ علی منّہ و احسانہ۔ اللہم متعنا بطول حیاتہ الطیبۃ و نور عقولنا بانوارہ العرفانیۃ۔

طالب دُعائے مقدس بزرگوار

ڈاکٹر فقیر محمد ہونزائی

مرکز علم و حکمت، لندن

۳۱ اکتوبر ۲۰۰۴ء

یادداشتہا

- ۱۔ ابوداؤد سنن (ریاض، ۱۹۹۹ء) ص ۶۰۱، احادیث ۴۲۸۲-۴۲۹۰؛ محمد تیحانی سماوی، حکم اذان، ترجمہ مستجاب احمد انصاری (تہران، تاریخ ندارد) ص ۳۰۶-۳۱۶۔
- ۲۔ ابو حاتم احمد بن حمدان الرازی، کتاب الاصلاح (تہران، ۱۳۷۷ھ ہجری شمسی) ص ۶۱؛ ناصر خسرو (پیر)، شش فصل تصحیح ابوانف (قاہرہ، ۱۹۴۸ء) ص ۳۹۔
- ۳۔ ناصر خسرو (پیر)، وجہ دین، تصحیح غلام رضا اعوانی (تہران، ۱۳۹۷ھ ہجری قمری) ص ۲۶۰-۲۶۱، ۲۵۳-۲۵۴؛ حمید الدین کرمانی، راحۃ العقول، تصحیح محمد کامل حسین اور محمد مصطفیٰ حلیمی (قاہرہ، ۱۹۵۲م) ص ۴۳۱۔
- ۴۔ سلطان محمد شاہ (امام)، میماؤس آف آغا خان (لندن، ۱۹۵۴ء) ص ۱۷۵۔
- ۵۔ ناصر خسرو (پیر)، دیوان اشعار، تصحیح نصر اللہ تقویٰ (تہران، ۱۳۶۷ھ ہجری شمسی) ص ۱۳۴۔ ابو یعقوب السجستانی، اثبات النبوات، تصحیح عارف تامر (بیروت، ۱۹۸۲ء) ص ۱۸۱، ۱۸۲، ۱۹۳۔
- ۶۔ المؤید فی الدین الشیرازی، المجالس المؤیدۃ، تصحیح مصطفیٰ غالب (بیروت، ۱۹۸۴ء) ص ۱۱؛ ترمذی، جامع (ریاض، ۱۹۹۹ء) ص ۱۷۷، حدیث ۲۸۲۔
- ۷۔ وجہ دین، ص ۶۲-۶۳؛ —، جامع الحکمتین، تصحیح محمد معین اور ہنری کرین (تہران، پیرس، ۱۹۵۳ء) ص ۱۶۳-۱۶۵۔
- ۸۔ المجالس المؤیدۃ، ص ۶۱۲۔
- ۹۔ ایضاً، ص ۸۔
- ۱۰۔ ایضاً، ص ۵۸۹، ۵۹۰۔

- ۱۲ نصیر الدین نصیر (علامہ)، میزان الحقائق (کراچی، ۱۹۶۲ء)، ص ۸-۹۔
- ۱۳ ایضاً، ص ۵۴-۵۵۔
- ۱۴ ایضاً، ص ۱۷-۳۲۔
- ۱۵ —، کوزہ کوثر (کراچی، ۱۹۹۴ء) ص ۱۸۔
- ۱۶ ایضاً، ص ۱۸-۱۹۔
- ۱۷ —، قرآنی مینار (کراچی، ۱۹۹۰ء) ص ۲۲۰۔
- ۱۸ ایضاً، ص ۲۲۱۔
- ۱۹ —، دیوان نصیری (کراچی، ۲۰۰۴ء) ص ۸۴۔
- ۲۰ ریاض احمد خان (راجہ)، وادی ہنزہ (گلگت، ۲۰۰۳ء) ص ۶۷۔

**Institute for
Spiritual Wisdom
and
Luminous Science**
Knowledge for a united humanity



www.monoreality.org